

بسم اللہ الرحمن الرحیم

اشارات

ایسی صلاحیت اور قرضوں کا سکنجہ

خورشید احمد

آج پاکستانی قوم اور اس کی قیادت تاریخ کے ایک فیصلہ کن موز پر کھڑی ہے۔۔۔ جو فیصلہ آج کیا جائے گا، اس کے بڑے دور رس اثرات پاکستان اور امت مسلمہ کے مستقبل پر مرتب ہوں گے۔ اس میں کچھ بھی مبالغہ نہیں کہ ایکسویں صدی میں ان کے رول کا انحصار بڑی حد تک اس فیصلے پر ہو گا۔ وزیر اعظم کا دورہ امریکہ اور ۲ دسمبر ۱۹۹۸ کو صدر کلنٹن سے ملاقات، فیصلے کے اس عمل کی ایک اہم کڑی ہے۔ یہ تاریخ کا ایک ایسا ہی لمحہ ہے جس کے بارے میں کہا گیا ہے کہ ایک لمحے کی غلطی صدیوں کی راہ کھوئی کر دیتی ہے۔

یک لمحہ غافل بودم و صد سالہ را ہم دور شد

اصل مسئلہ چار یا پانچ بیمن ڈار کے نئے قرضے یا پرانے قرضوں کی الٹ پٹ کا نہیں، معاشی اور عسکری پابندیوں کی جزوی تخفیف یا کلی تنفس کا بھی نہیں، ایف ۱۶ لاکا طیاروں کا حصول یا ایک عشرے سے گروی رکھی ہوئی رقم کی بازیافت کا بھی نہیں۔ یہ سب تو زیادہ سے زیادہ اصل مسئلے کے جزوی اور ضمنی پہلو کے جا سکتے ہیں۔ اصل سوال پاکستان کی آزادی اور سلامتی، اس کے نظریاتی تشخض اور اس کے تحفظ اور ترقی کے لیے ضروری قوت کے حصول، اس کے استحکام اور اپنی نظریاتی، دینی، سیاسی اور تمدنی ترجیحات کی روشنی میں۔ اپنے مستقبل کی تغیر اور ملت اسلامیہ کے مستقبل کی تغیر میں اپنا کروار ادا کرنے کی صلاحیت اور لیاقت کا ہے۔ معاملہ بھارت کا ہو یا امریکہ کا۔۔۔ اصل مسئلہ یہی ہے۔ بھارت نے تو آج تک پاکستان کو تعلیم ہی نہیں کیا۔ پچاس سالوں کی تاریخ اس پر گواہ ہے، اور جس امریکہ کے ساتھ دوستی کے لیے ہم نے سب کچھ قربان کر دیا، اس نے ۱۹۶۲ میں بھارت چین جنگ سے لے کر مئی ۱۹۹۸ کے تجزیات کے نام پر معاشی اور عسکری پابندیوں تک جو رویہ اختیار کیا ہے اس سے تین باتیں بالکل صاف طور پر سامنے آتی ہیں:

اول: امریکہ نمایت ناقابل اعتماد دوست ہے۔ وہ کبھی وقت پر کام نہیں آیا اور اس کے کسی وعدے اور

تحفظ یا مدد کے کسی معاهدے پر اعتماد نہیں کیا جاسکتا۔

دوم: امریکہ کا اصل جھکاؤ بھارت کی طرف رہا ہے۔ آزمائش کے ہر موقع پر اس نے بھارت کے مندوکو پاکستان کے مقابلہ پر ترجیح دی ہے۔ وہ اپنے عالمی سیاسی نقشے میں اس علاقے کے لیے بھارت کی بلادستی کو ضروری سمجھتا ہے۔ اور ہمیں بھارت کے خورد (اصطلاحی چھوٹے بھائی) کے طور پر تو زندہ دیکھنا چاہتا ہے مگر ہماری کسی ایسی حیثیت کو بروادشت کرنے کو تیار نہیں جس میں ہم خود اپنے معاملات کو سنبھالنے اور اپنا منفرد کردار ادا کرنے کے لائق ہوں۔

سوم: امریکہ اور مغربی اقوام کو جو اعصابی خطرہ اسلام اور عالم اسلام سے ہے اس کی وجہ سے وہ پاکستان کو اتنا کمزور رکھنا چاہتا ہے کہ یہ ملک کبھی بھی اسلامی اتحاد کے لیے محور اور مرکز نہ بن سکے۔ اس مقصد کے لیے عالم عرب کے قلب میں اسرائیل کے خبر کو پوسٹ کیا گیا ہے اور اسے اتنا مضبوط کیا گیا ہے کہ وہ پورے عالم عرب پر عسکری اور معاشی اعتبار سے غالب رہے اور مقابلے کی کوئی قوت پیدا نہ ہونے پائے۔ ترکی میں اسلامی قوتوں کو اس طرح قابو میں کیا جائے کہ ترکی اور اسرائیل ایک سیکور اینڈسے پر مل کر عمل کر سکیں۔ جس ملک میں بھی تھوڑی سی آزادی کی خواہش ہو، خواہ وہ ایران ہو، لیبیا ہو، عراق ہو یا کوئی اور، اسے اس طرح دبادیا جائے کہ وہ اس رنگ میں بھنگ نہ ڈال سکے۔ وسطی ایشیا کی آزادی کے بعد وہاں بھی ایسے حالات پیدا کیے جا رہے ہیں کہ پاکستان، ایران اور ترکی سے لے کر وسط ایشیا تک مسلمانوں کا ایک بلاک وجود میں نہ آ سکے اور اس پورے علاقے کو روس اور یورپ ہی سے مسلک رکھا جائے۔ اس تاظر میں پاکستان کا ایک ایسی صلاحیت کا حامل ملک بنا سب سے زیادہ ناگوار اور مستقبل کے اس پورے نقشے کو تبدیل و بالا کرنے والا عامل سمجھا جا رہا ہے۔

ان تاریخی نتائج کی روشنی میں اچھی طرح سمجھا جاسکتا ہے کہ امریکہ، اسرائیل اور مغربی اقوام کی نگاہ میں اصل خطرہ پاکستان کی ایسی صلاحیت اور معاشی ترقی سے ہے۔ بھارت کی ایسی حیثیت اس نقشے کے مطابق ہے۔ یہی وجہ ہے کہ ۱۹۶۲ء میں جب چین نے ایسی صلاحیت حاصل کر لی تو بھارت کو ایسی طاقت بنانے کے منصوبے پر کام شروع ہو گیا اور اس میں امریکہ، اسرائیل، کینیڈا، فرانس اور روس نے نمایاں کردار ادا کیا۔ ۱۹۷۸ء کے بھارتی دھماکے پر کوئی رد عمل ظاہر نہیں کیا گیا۔ ۱۹۹۸ء کے دھماکوں کے لیے بھی فضائی سازگار بنا یا گیا اور ۱۹۸۸ء میں کوپاکستانی دھماکے تک بھارت کے خلاف کوئی اقدام نہیں کیا گیا۔ سارے اعصار پاکستان کی ایسی صلاحیت پر ہے اور اس کو قابو میں کرنا اصل بدف ہے۔ معاشی دباو کا ہتھیار بھی اسی مقصد کے لیے استعمال کیا جا رہا ہے۔ دیکھا جائے تو معاشی پانڈیوں کا آغاز جون ۱۹۹۸ء میں نہیں ہوا۔ یہ سلسلہ تو ۱۹۷۶ء سے مختلف شکلوں میں جاری ہے اور اس وقت جو تخفیف کی جا رہی ہے اس کا مقصد بھی پاکستان کو معاشی بحران

سے نکالنا نہیں بلکہ ایک طرف اپنی زرعی اور صنعتی لالی کی ضروریات پوری کرنا ہے اور دوسری طرف پاکستان کو مسلسل ایک ایسی حالت میں رکھنا ہے کہ وہ امریکہ اور مغربی اقوام کا محتاج رہے، اس کی میش برابر ایک طرح کے آسیجن ٹینٹ میں رہے اور یہ اقدام اسے اتنی آسیجن دیتے رہیں کہ یہ مرد بیار بس زندہ رہے اور مزید آسیجن کی طلب کرتا رہے۔

اصل مسئلہ محض جو ہری تجربات پر پابندی کے جامع معاهدے (CTBT) پر دستخط نہیں اور ولڈ بک، آئی ایم ایف اور عالمی ساہبوں کے چنگل سے وقتی گلو غلامی (bail out) کا اہتمام نہیں بلکہ ملک کے اس وژن (vision) کی روشنی میں جو پاکستان کے قیام کا محرك تھا اس کے حقیقی مقام کا تعین، اور اس وژن کے مطابق اس کی سلامتی اور استحکام کا بندوبست ہے۔

یہ بات اچھی طرح سمجھنے کی ضرورت ہے کہ جو ہری تجربات پر پابندی کا معاهدہ کوئی مستقل بالذات اور خود کار معالله نہیں۔ یہ ایک جامع اور مربوط عالمی ائمی نظریہ (ڈاکٹر ائم) کا کلیدی حصہ ہے۔ اور اگر کوئی یہ سمجھتا ہے کہ محض اس معاهدے پر دستخط کر کے معاملہ طے ہو جائے گا تو اس سے بڑی حفاظت اور عاقبت ٹانڈی کا قصور محال ہے۔ اصل مقصد پوری دنیا پر پانچ ائمی ہتھیار بردار ممالک اور خصوصیت سے امریکہ کی بالادستی کا قیام اور اس برتری کی حفاظت ہے اور خصوصیت سے پورے عالم اسلام کو مستقل اس صلاحیت سے محروم رکھنا ہے۔ امریکہ کی جو ہری چھتری شامل اور جنوبی امریکہ کے ساتھ یورپ اور جلپاں تک کو اپنی امانت میں لیے ہوئے ہے۔ روی چھتری، روس کی ساری کمزوریوں کے باوجود نصف یورپ اور ایشیا پر تھی ہوئی ہے۔ چین اپنی حفاظت کی صلاحیت رکھتا ہے۔ یورپ میں انگلستان اور فرانس اپنی اپنی چھتری رکھتے ہیں اور بھارت نے وہ قوت فراہم کر لی ہے جو اس علاقے میں بالادستی دے سکے۔ وہ جس نیوکلیر ڈاکٹر ائم پر کھلے بندوں کام کر رہا ہے، وہ یہ ہے کہ ۲۰۳۰ تک وہ چین کا مقابلہ کر سکے اور ایشیا پر اپنا ہلا ملتی کا نظام مسلط کر سکے۔ اگر سلامتی کے نظام سے کوئی علاقہ محروم ہے تو وہ عالم اسلام ہے جو مراکش سے ملائیسا تک اس صلاحیت سے محروم اور اپنے دفاع کے لیے دوسروں کا دست غیر ہے۔ سب سے زیادہ زیوں حالت عالم عرب کی ہے جو بے پناہ مالی وسائل کے باوجود نہ روایتی جنگی ہتھیاروں کے باب میں اور نہ جو ہری صلاحیت کے اعتبار سے کسی مقام پر ہے۔ ان کی آزادی اور سلامتی ایک دھاگے پر منحصر ہے جسے اسرائیل اور امریکہ جس لمحہ چاہیں کاٹ سکتے ہیں۔ ان حالات میں مستقبل کی اگر کوئی امید ہے تو وہ پاکستان سے ہے۔ یہی وجہ ہے کہ سیاسی، معاشی اور اخلاقی سارا دباو پاکستان ہی پر ہے اور اسے چارہ اور چاپک (carrot and stick) کے دونوں ہتھیاروں سے رام کرنے کی کوشش ہو رہی ہے۔

پاکستان کے ایئمی تجربے کے بعد پی - ۵ یعنی سلامتی کو نسل کے پانچ مستقل ارکان، جی - ۸ یعنی آٹھ مغربی ترقی یافتہ ممالک اور خود سلامتی کو نسل کی قراردادوں میں صاف الفاظ میں کہا گیا ہے کہ تجربہ نہ کرنے

کے معاهدے کے ساتھ ساتھ مندرجہ ذیل اقدام ضروری ہیں:

- ۱۔ نوکلیر عدم پھیلاو کے معاهدے (NPT) میں شمولیت۔

- ۲۔ جو ہری مادے کی افزونی پر پابندی اور اس کے معاهدے میں شمولیت اور گمراہی کے نظام کی پابندی۔

- ۳۔ میزائل ٹکنالوژی پر قدغن کے معاهدے کو تسلیم کرنا اور نشانے تک پہنچنے (delivery) کے نظام کی تحدید اور گمراہی کا اقرار۔

- ۴۔ جو ہری مادے کے ہتھیار بنانے، (weaponization) ان کی تصغیر (miniaturisation) اور تنصیب (deployment) سے احتراز۔

- ۵۔ جو صلاحیت موجود ہے اسے بھی ایک با اختیار منضبط نظام (Command and Control System) میں لانا۔

امریکہ اور مغربی اقوام کی نگاہ میں یہ تمام ایک غیر منقسم ایئمی ڈاکٹرائیں کا حصہ ہیں۔ اس وقت تک ہم کامل طور پر اس نظام سے باہر ہیں اور قانونی اور اخلاقی طور پر ہم نے آج تک جو کچھ کیا ہے، عالمی داویلے کے باوجود وہ ہمارا قانونی اور اخلاقی حق ہے۔ ہم نے کسی عالمی معاهدے کی خلاف ورزی نہیں کی۔ لیکن ایک بار ہم اس نظام کا حصہ بن جاتے ہیں تو پھر ہم اس کے پابند اور اسیروں گے اور اس جاں سے نہ نکل سکیں گے۔ جو حشر آج عراق کا ہو رہا ہے اور جس کی دھمکیاں شمالی کوریا کو بھی دی گئی ہیں، وہی حشرہ اس ملک کا ہو سکتا ہے جو اس دام میں گرفتار ہو کر اپنی آزادی کی کوئی کوشش کرے۔

سی ٹی بی اس عالمی جاں کا پہلا مرحلہ ہے۔ اگر ہمیں اس جاں سے پچتا ہے تو اس پہلے قدم سے پچتا ہو گا۔ اگر اس میں ہم ایک بار پھنس گئے تو پھر ہمیں مجبوراً اور گھٹ گھٹ کر پورے جاں میں اترنا ہو گا۔ یہ کوئی خیالی و اہمہ نہیں۔ ۳ مارچ جون ۱۹۹۸ کو جنیوا میں پی - ۵ کے وزراء خارجہ نے جو اعلامیہ جاری کیا ہے اس کی شق ۳ اور ۴ میں صاف الفاظ میں کہا گیا ہے:

پانچوں طاقتوں نے وعد کیا ہے کہ وہ پاکستان اور بھارت کو سی ٹی بی ٹی کی غیر مشروط تصدیق، جو ہری

مواد کی تیاری منقطع کرنے کے سمجھوتے (FMCT)، میزائلوں کی تنصیب بند کرنے اور جو ہری

آلات اور ایئمی ٹکنالوژی کی برآمد روکانے پر مجبور کریں گے خواہ اس کے لیے کچھ بھی کرنا پڑے

(شق ۳) نیز پانچوں نے وعدہ کیا کہ ”ہم پاکستان اور بھارت سے ایئمی پھیلاو کے سمجھوتے (NPT) پر

فوری دستخط لیں گے۔ نیز دونوں ممالک کے لیے این پیٹی کے مسودے میں کسی قسم کی ترمیم نہیں کی جائے گی (شق ۳) (۱۹۹۸/۱۲۷۳ء)۔

اس یادداشت کی روشنی میں سلامتی کو نسل نے ۶ جون ۱۹۹۸ قرارداد ۲۷۲ ۱۹۹۸ منظور کی جس میں ۷۴ شیش ہیں اور ان میں ۱۰ سے ۱۳ شیشوں میں صاف الفاظ میں کہا گیا ہے کہ پاکستان اور بھارت جو ہری ہتھیاروں کی ترقی فوراً روک دیں۔ جو ہری ہتھیاروں کو ہدف تک لے جانے والے میزانکوں کی تنصیب، جو ہری مواد کی تیاری، جو ہری آلات کی برآمد نہ کرنے اور نکنا لوگی کو وسعت نہ دینے کی تیکن دہانی کرانے اور این پیٹی اور سیٹی پر بلا تاخیر اور غیر مشروط دستخط کے لیے بھرپور دباؤ ڈالا جائے۔

پھر ۳۰ جون کو لندن میں جی۔ ۸ نے انھی مطالبوں کا اعادہ کیا۔ جب وزیر اعظم پاکستان نے ۲۳ ستمبر کو اقوام متحدہ میں تاریخ کے تیکن کے بغیر سیٹی پیٹی کے احترام اور اسے عملًا قبول کرنے کی ضمانت دی، تو اگلے ہی دن امریکی وزیر خارجہ البرائٹ نے صاف الفاظ میں کہا کہ مسئلہ صرف سیٹی پیٹی نہیں بلکہ پورے ایشی نظام کو قبول کرنا اور اس کی پابندی کرنا ہے۔ امریکہ کے سلامتی کے مشیر سنڈی برگر (Sundy Berger) نے بھی اس کا اعادہ کیا۔ اور امریکی نائب وزیر خارجہ اسٹوب ٹالبٹ (Stobe Talbot) نے ۱۳ نومبر کو دریڈ نیٹ ورک پروگرام میں جنوبی ایشیا میں امن و سلامتی (Peace & Security in South Asia) کے موضوع پر اپنے نقطہ نظر کو پیش کرتے ہوئے نہ صرف یہ کہ ایک بار پھر بہت ہی صاف لفظوں میں ایشی تجربات مکمل طور پر لپیٹ دینے (roll back) کو اصل ہدف قرار دیا ہے بلکہ سیٹی پیٹی کے حوالے سے پہل بار صاف لفظوں میں کہا ہے کہ اس کے تحت صرف تجربات کے مقامات (test sites) ہی کا نہیں تمام ایشی مقامات (nuclear sites) کا معاملہ کیا جا سکتا ہے حالانکہ اصل معاہدے میں ذکر test اور explosion کا ہے لیکن چونکہ test اور explosion کی صاف لفظوں میں تعریف نہیں کی گئی اس لیے ٹالبٹ کے اس اعتراف سے ملی تھیلے سے باہر آگئی ہے جبکہ ہمارے سیاست دان اور سائنس دان معاہدے کے ظاہری الفاظ کے سارے یہی وعدے کر رہے ہیں کہ ایشی مقامات کا معاملہ نہیں ہو سکتا (لاحظہ ہو دی مسلم کا اواریہ

— U.S and South Asian Nuclear Dynamics اکتوبر ۱۹۹۸)

یہ بات ناقابل تردید حقائق کی روشنی میں ثابت ہے کہ سیٹی پیٹی ایک مکمل اور غیر منقسم ایشی نظام کا عنوان اور اس کا صرف ایک حصہ ہے۔ فیضے کا وقت آج ہے کہ ہم اس نظام میں اپنی گروں پھسانے اور اس کے نتیجے میں اپنے ہاتھ پاؤں کٹوانے کے لیے تیار ہیں یا ہر قیمت پر اپنی آزادی نے اپنی ملکی سلامتی اور اپنی عزت کے لیے اپنی جو ہری صلاحیت پر قائم اور اس کی حسب ضرورت ترقی اور استحکام پر قدرت رکھنا چاہتے ہیں۔ اگر اس ملک کو اپنی آزادی اور سلامتی عزیز ہے تو آج یہ طے کرنا ہو گا کہ کسی قیمت اور کسی لائق پر ہم

اس استعاری نظام کی غلامی قبول نہیں کریں گے اور صرف اللہ کے بھروسے پر، اپنی قوم پر اعتماد کرتے ہوئے اپنے پاؤں پر کھڑے ہونے کا راستہ اختیار کریں گے۔ اگر کسی موهوم وعدے اور کسی وقتوں مصلحت کی بنا پر آج ہم اس شکنجے میں گرفتار ہو جاتے ہیں تو پھر اس نئی غلامی سے نجات مشکل ہو گی۔

سیٹی بیٹی پر دستخط نہ کرنے کے سلسلے میں ہماری سب سے مضبوط اور ناقابل تسبیح دلیل تو یہی ہے کہ وہ ایک مربوط نظام کا حصہ ہے اور ”گربہ کشنن روز اول“ کے اصول پر اگر اس پہلے ہی قدم پر ہم نے اپنے راستے کو جدا نہ کیا تو پھر ہم طوعاً و کرھاً اس نظام کے اسیر ہونے سے فتح نہ سکیں گے اور آخر کار صورت حال ہماری جو ہری صلاحیت کے انعام، تخفیف اور محرومی پر بیٹھ ہو گی۔ اگر اس انجام سے بچتا ہے تو آج ہمت، جرأت اور خود اعتمادی کا مظاہرہ کریں اور اس کی قیمت دینے کے لیے خود بھی تیار ہوں اور قوم کو بھی تیار کریں۔ یہ سراسر خود فرمی اور دھوکے کا راستہ ہے کہ ہم دستخط بھی کر دیں گے اور اپنی جو ہری صلاحیت کو محفوظ بھی رکھ لیں گے۔ پاکستان کی سلامتی کے متعدد پہلو ہیں اور ان میں سے ہر ایک یعنی عسکری سلامتی، معاشی سلامتی، نظریاتی سلامتی اور تہذیبی سلامتی سب بے حد اہم اور ایک دوسرے سے مربوط ہیں۔ لیکن بلاشبہ اس کا پہلا دروازہ عسکری سلامتی ہے اور اس میں کسی دراڑ کو راہ پانے دینا قوی خودکشی اور خود اپنے ہاتھوں اپنے وجود کو خطرے میں ڈالنے کے مترادف ہو گا۔ اس قوی سلامتی کی اہمیت بھارت کے خطرے کے اور اُگ (threat perception) کے ساتھ ساتھ امت مسلمہ کے مستقبل کی تغیریں پاکستان کے کروار سے ہے۔ یہ دونوں پہلو ہمیشہ ہمارے سامنے رہنے چاہیے۔ اس پس منظر میں ہماری جو ہری صلاحیت اور مستقبل میں اس کی ترقی و استحکام غیر معمولی اہمیت حاصل کر لیتے ہیں۔ اور اس کام کو انجام دینے کے لیے جو ہری تجربے کے دروازوں کو بند کر دینا ایک ایسی مجرمانہ غداری ہو گی جس کی تلافی کبھی ممکن نہ ہو گی۔

ایک لالی کی طرف سے یہ بات کسی جا رہی ہے کہ آئینہ تجربات کے بغیر بھی ہم اپنی سد جارحیت صلاحیت کو باقی رکھ سکتے ہیں۔ اس سلسلے میں چند محترم سائنس و انوں کا نام بھی آگیا ہے اس لیے کسی کی رائے کی تغیری کے بغیر ہم اس ملک کی سائنسی اور سیاسی قیادت سے عرض کریں گے کہ اس سلسلے پر کھلے دل سے غور کریں اور کسی خوش فہمی یا غلط فہمی کا شکار نہ ہوں۔

ہم جو ہری صلاحیت کے ابتدائی مرحلے میں ہیں۔ الحمد للہ ہم نے بنیادی صلاحیت حاصل بھی کر لی ہے اور اس کا کامیاب مظاہرہ بھی کر دیا ہے جس پر ہم اللہ تعالیٰ کا شکردا کرتے ہیں اور ان تمام افراد اور اداروں کی خدمات کے معرف ہیں جنہوں نے اس کارنائے کو انجام دینے میں گراں قادر خدمات انجام دی ہیں۔ لیکن ہمیں اس ناقابل تردید تاریخی حقیقت کو سامنے رکھنا چاہیے کہ جمال اسلئے کی دوڑ ایک خسارے کا سودا ہے

اور محض تقاضہ کی خاطر اس خطرناک کھیل میں ہرگز شریک نہیں ہونا چاہیے، وہی مقابلے کی قوت اور کم سے کم ضروری سد جارحیت (minimum credible deterrent) (static) (dynamie) تصور نہیں بلکہ حرکی (dynamic) تصور ہے جس کے لیے مدد مقابلہ کی صلاحیت۔۔۔ حملہ کرنے کی اور حملہ سننے کی۔۔۔ کو سامنے رکھ کر ضروری حدود کا تعین کیا جاتا ہے۔ اگر ہم اسرائیل کے خطرے کو نظر انداز بھی کر دیں (جو ہماری نگاہ میں غیر داشمنی ہو گی) تب بھی بھارت کے خطرے کو تو کسی صورت میں بھی نظر انداز نہیں کیا جا سکتا۔ کیونکہ بھارت کی قیادت نے واضح کر دیا ہے کہ:

- ۱۔ بھارت اپنی اسلحہ سے لیں ایک ملک ہے اور وہ ہر قیمت پر اس قوت کو باقی رکھے گا اور ترقی دے گا، تاکہ وہ بھارت ہی نہیں خلیج سے جنوبی ایشیا تک اپنی پالادستی قائم رکھ سکے۔
- ۲۔ فی الحال اسے مزید تجربات کی ضرورت نہیں لیکن اگر اس کی ضرورت ہوئی تو وہ اپنے اختیار کو محدود کرنے کو تیار نہیں۔
- ۳۔ کم سے کم سد جارحیت کے معنی صرف صلاحیت نہیں بلکہ اسلحہ اور اس کے استعمال کا موثر انظام ہے۔

بھارت کے پاس اس وقت ۸۰ سے ۱۰۰ ایٹم بم تیار شکل میں ہیں، ۲۰۰ بہوں کی تیاری کا سلامان اور تسلیل کا نظام موجود ہے۔ اس نے یوریٹم اور پلوٹینیم دونوں پر بنی ہتھیار تیار کر لیے ہیں۔ اس کا دعویٰ ہے کہ اس نے صرف اپنی دھماکہ ہی نہیں کیا بلکہ حرمرکنائی (thermo nuclear) تجربہ بھی کر لیا ہے جو ہائی ڈروجن بم کی استعداد دیتا ہے اور ایٹم بم سے کمی سو گناہ تباہ کاری کی صلاحیت رکھتا ہے۔ اس کے پاس پلوٹینیم (Pu^{239}) کا بھی وافر ذخیرہ ہے اور ٹریشیم بھی جو تھرمونوکلیر ڈیوائس میں instant booster کا کام انجام دیتا ہے۔ بھارت کے پاس ننی میدان میں دفاعی وسعت اور مضبوطی (strategic depth) موجود ہے لیکن اس کے باوجود اس نے روس سے اپنی آب دوز حاصل کی ہیں اور خود بنانے میں مصروف ہے۔ اس طرح اس کے پاس بار بار حملے (second strike) کی صلاحیت موجود ہے۔

ایسے مقابلہ کو قابو میں رکھنے کے لیے ضروری ہے کہ ہمارے پاس صرف مساوی نہیں مقابلے کی صلاحیت موجود ہو۔ اس پہلو سے جو ذخیرہ ہمارے پاس ہے وہ ناکافی ہے۔ نیز ہم نے جو تجربات کیے ہیں وہ اپنی ساری کامیابی اور اثر انگیزی کے باوجود کافی نہیں۔ مقابلے کی قوت کو برقرار رکھنے اور نئی تکنالوجی کے تقاضوں کو پورا کرنے کے لیے جو ہری تجربوں کا دروازہ کھلا رکھنا ضروری ہے۔ ہم ملک اور ملک کے باہر جوئی کے نوکلیر سائنس دانوں سے مشورہ کرنے کے بعد یہ کہنے کی جسارت کریں گے کہ گو یوریٹم (U^{235}) کی افزونی کے عمل کے لیے ہمیں کسی تجربے کی ضرورت نہیں لیکن پلوٹینیم (Pu^{239}) کے تجربے کے لیے یہ عمل

ضروری ہو گا اور مخفی کمپیوٹر یا مصنوعی تجربے (cold testing) سے قابل اعتماد نتائج حاصل نہیں ہو سکتے۔ تحریمو نیوکلیر ذیواں کے لیے اس کی ضرورت ہو گی۔ نیز ہتھیار سازی (weaponization) اور خصوصیت سے تصغیر (miniaturization) کے لیے اور اس عمل کو بھی ایسی صورتیں دینے میں جن میں تباکاری (radiation) کم سے کم ہو، انسانی نقصان کو محدود ترین رکھا جائے اور ہدف کو زیادہ تیقین اور صحت (precision) کے ساتھ نشانہ بنانے کے لیے بھی حقیقی تجربہ (hot test) ضروری ہے۔ کوشش کو شاید عملی تجربات کی جلد ضرورت نہ ہو لیکن خوشناب کے آگے کے مرحل کے لیے تو یہ ازبس ضروری ہیں۔ اس طرح tactical low yield ذیواں کی تیاری میں تجربات کی بڑی اہمیت ہے۔ ٹریشم کی جو ہری صلاحیت کا حصول بھی ضروری ہے جماں ہم ابھی دشمن سے بست پیچھے ہیں۔ ان حالات کی روشنی میں جو حضرات یہ مشورہ دے رہے ہیں کہ آج کی صلاحیت کی بنیاد پر دشمن کی صلاحیتوں کی تحدید کو یقینی بنائے بغیر مستقبل کے تمام خطرات کا بھی مقابلہ کیا جاسکتا ہے، وہ ایک ایسی بات کہ رہے ہیں جس کی کوئی سائنسی بنیاد نہیں۔ خدا پر بھروسہ اپنی جگہ، لیکن جس محس انسانیت صلی اللہ علیہ وسلم نے خدا پر توکل کا حکم دیا ہے اسی نے اپنے اونٹ کو پاندھ کر رکھنے کی بدایت بھی دی ہے۔ ”اونٹ پاندھنے“ کا تقاضا ہے کہ ہم بھارت کو پاندھ کیے بغیر اور متنازع مسائل خصوصیت سے کشیر کے مسئلے کے حل پر عملی پروگرام طے کیے بغیر اپنے ہاتھ نہ باندھ لیں۔

اس سلسلے میں ایک بات کمپیوٹر تجربات کی بھی کہی جا رہی ہے جو بنیادی طور پر صحیح ہے لیکن یہاں مسئلہ یہ ہے کہ امریکہ اور مغربی اقوام نے ہمیں اعلیٰ استعداد کے کمپیوٹر اور کثیر المقاصد نکنالوجی سے محروم کیا ہوا ہے۔ بھارت کے پاس سوپر کمپیوٹر ہیں اور وہ اس سلسلے کی دوسری ترقی یافتہ نکنالوجی حاصل کر چکا ہے اور مزید کر رہا ہے جبکہ ہم اس میدان میں خاصے پیچھے ہیں۔ روس اور خصوصیت سے امریکہ کے پاس جو صلاحیت ہے اس کی بنا پر یہ دونوں اپنے ایک ایک ہزار عملی تجربات سے حاصل شدہ نتائج کی روشنی میں نیا تجربہ کیے بغیر بھی نیوکلیر استعداد کو جدید ترین معیار کے مطابق کر سکتے ہیں اور سی ای بی ای میں اس کی گنجائش رکھی گئی ہے لیکن جب تک ہمیں یہ نکنالوجی حاصل نہ ہو، ہم تجربات کے بغیر کیسے مقابلے کی صلاحیت پیدا کر سکتے ہیں۔

مغربی اقوام نے جدید نکنالوجی پر اپنی اجراء داری قائم کر رکھی ہے۔ ضروری ہے کہ ہمیں نئی اور جدید نکنالوجی دیں اور نکنالوجی منتقل کرنے کی تمام طفیل تسلیوں کے باوجود جو راہیں ہم پر بند کر رکھی ہیں، بشمول ہمارے سائنس و انوں اور اعلیٰ درجے کے طالب علموں کے لیے مغربی درس گاہوں اور لیبارٹریوں کے دروازوں کو بند کرنے کے، وہ کھویں۔ اس کے بغیر نیوکلیر امتیاز (apartheid) کا جو ظالمانہ اور استبدادی نظام قائم کیا گیا ہے وہ انسانیت کو مستقل طور پر دو طبقوں میں بانٹنے رکھے گا۔ ایسی قوت سے آراستہ، بالادست

اور غالب اقوام اور ایسی صلاحیت سے محروم ان کے بارگزار ممالک۔ کیا پاکستان اور امت مسلمہ اس ذلت کے مقام کو قبول کرنے کو تیار ہے؟ اور کیا یہ ہمارے ایمان، خیر امت اور شہداء علی الناس کے مقام سے کوئی بھی مناسب رکھتا ہے؟

جو دانش ور یہ مشورہ دے رہے ہیں کہ سیٹی بیٹی پر دستخط کرنے کا لوئی اثر ہماری نیوکلیر استعداد پر نہیں پڑے گا ان کی خدمت میں بہ ادب گزارش ہے کہ پاکستان کا مقابلہ تو بھارت سے ہے، جو روایتی اور نیوکلیر دونوں میدانوں میں ہم سے کئی گناہ زیادہ صلاحیت رکھتا ہے، البتہ ہم نے کسی نہ کسی طرح ایک سد جاریت صلاحیت بنا رکھی ہے۔ خصوصیت سے نیوکلیر تجربات کے بعد ہماری پوزیشن کچھ بہتر ہوئی ہے اور اسی مناسبت سے جنگ کا خطہ کم ہوا ہے۔ اس صلاحیت کو مستقبل میں باقی رکھنا اور ضرورت کی حد تک بڑھانا ضروری ہے۔ یہ دانش ور اس کم سے کم اور بنیادی ضرورت تک کو لا تقت اتنا نہیں سمجھتے۔ اس کے برعکس امریکہ کے چوٹی کے سائنس دانوں میں سے ایک نمایاں گروہ ایسا ہے جو امریکہ کو سیٹی بیٹی کی توثیق سے منع کر رہا ہے۔ اس کا دعویٰ ہے کہ اپنی تمام تر موجودہ برتری کے باوجود مستقبل میں سلامتی اور عالمی حیثیت کو برقرار رکھنے کے لیے امریکہ کو حقیقی تجربات (hot tests) پر پابندی قبول نہیں کرنا چاہیے۔

وفای سلامتی کے ساتھ ساتھ معاشی سلامتی بھی ضروری ہے اور دونوں میں چولی دامن کا ساتھ ہے۔ ہم معاشی حالات کے بے لالگ تجربیہ کے بعد اس نتیجے پر پہنچے ہیں کہ ہماری موجودہ معاشی مشکلات کی وجہ وہ پابندیاں (sanctions) نہیں ہیں جو ایسی تجربات کے بعد لگائی گئی ہیں بلکہ وہ غلط معاشی پالیسیاں ہیں جن کے نتیجے میں معاشی ترقی کی رفتار گر گئی ہے۔ بچت کی سطح ایک مدت سے غیر تسلی بخش ہی نہیں برابر روبہ زوال ہے۔ سرمایہ کاری کی رفتار بھی گر رہی ہے اور علاقے کے دوسرے ترقی پذیر ممالک کے مقابلے میں بھی پست ہے، قرضوں کا بوجھ بڑھ رہا ہے اور قرضوں اور سرمایہ کی حقیقی پیدا آوری برابر گر رہی ہے۔ افراط زر کا عفریت و ندانا تپھر رہا ہے۔ بے روزگاری بڑھ رہی ہے، کالی معیشت میں برابر اضافہ ہو رہا ہے، بُنکوں کے قرضوں کی اواگی اتنی غیر تسلی بخش ہے کہ اب ڈیناٹ کا تناسب کل بُنک کے قرضوں میں ۲۰ فیصد تک جا پہنچا ہے۔ یہ کیفیت ایک واضح مستقل رویے کی صورت میں کم از کم گذشتہ ۱۵ سال سے موجود ہے۔

ان حالات میں گھن پابندیوں کو دوش دینا اور مزید قرض حاصل کرنے کے ملک راستے پر بگٹھ دوڑنا معاشی اعتبار سے تباہ کن اور قوی سلامتی کے لیے شدید خطرات کا حامل ہے۔ ہم معاشی بحران اور اس کے حل پر آئندہ گفتگو کریں گے، البتہ اس وقت جس بات کو پوری قوت سے کہنا چاہتے ہیں وہ قوی سلامتی کے لیے پالیسی سازی میں وفاqi اور معاشی سلامتی کو مزید قرضوں کے حصول اور ورلڈ بُنک اور آئی ائم الاف

سے مندرجہ بھیک کی طلب اور خود معاشری اور عسکری پابندیوں سے غیر مربوط (delink) کرنا ہے۔ پابندیوں کا خطہ مول لے کر ہم نے اپنے ائمہ پروگرام کا آغاز کیا تھا۔ ذوالفضل علی بھٹو نے ہنری کسپنر کی کھلی دھمکی کے باوجود اس کام کا آغاز کیا تھا۔ جیزل ضياء الحق نے کارٹر کی خالد کورو پابندیوں کو یکسر نظر انداز کر کے اس پروگرام کو جاری رکھا۔ غلام اسحاق خاں نے سارے دباؤ کے باوجود اس پروگرام پر آج نہ آنے دی۔ فوج، سائنس و ان اور محب وطن سیاسی قوتوں نے اس پروگرام کی پشت پناہی کی اور اللہ کے فضل سے پاکستان کو پسلے مسلمان ملک کی حیثیت سے ایک ائمہ طاقت بننے کا اعزاز حاصل ہوا۔ پابندیوں کے ہٹائے جانے کی قیمت پر اس پروگرام کو روک دینا یا روک بیک کرنا، ایک تاریخی جرم ہو گا جسے یہ قوم کبھی برداشت نہیں کر سکتی۔

اصل مقصدی لبی نی پر دھنٹھل نہیں، ائمہ پروگرام کو بذریعہ ختم کر کے پاکستان کے عالمی کردار کو مجموع کرنا ہے۔ معاشری مشکلات بجالیکن معاشری مشکلات کے دباؤ میں ائمہ مجاز پر گھنٹے نیک دینا قوی خود کشی کے متراff ہو گا۔ ہم یقین سے کہتے ہیں کہ اگر نبیادی معاشری حکمت عملی کو یکسر تبدیل نہ کیا جائے تو پاکستان افسوس اور مزید قرضے حاصل ہونے سے معاشری حالات میں کوئی حقیقی فرق واقع نہیں ہو گا بلکہ ہم قرضوں کی اس دلدل میں اور بھی دھستے چلے جائیں گے۔ اس وقت ہم چار سے پانچ ارب ڈالر کی بھیک مانگ رہے ہیں۔ اگلے سال یہ ضرورت ۶ اورے ارب ہو جائے گی اور تیرے سال ۱۰ ارب پر پہنچے گی۔ ہبھوئی قرض کا جو بوجہ آج مل ملا کر ۵۰ بلین ہے وہ ۶۰ اور ۷۰ بلین کی خبر لائے گا اور آزادی، سلامتی اور عزت الگ خاک میں ملیں گے۔ راستہ صرف ایک ہے اور وہ وہی ہے جس کا حکیم الامت نے صاف لفظوں میں اظہار کر دیا تھا۔

انے طائر لاهوتی اس رزق سے موت اچھی
جس برق سے آتی ہو، پرواز میں کوتاہی

اس لیے ہم حکومت کو متنبہ کرتے ہیں کہ وہ صدر کلنٹن سے ملاقات اور ورلڈ بیک اور آئی ایم ایف کی خوش اندازیوں کے ظلم میں نہ آئیں۔ دام ہم رنگ زمین کو کھلی آنکھوں سے دیکھیں اور وہ راستہ اختیار کریں جو آزادی، عزت اور قوی سلامتی کا ضامن ہو۔ قوم کو اپنی قیادت سے شکایت ہے کہ جب وہ ملک میں باتیں کرتے ہیں تو جرات اور بہادری اور خطرات سے کھیلنے کی باتیں کرتے ہیں اور جب امریکہ کی قیادت سے لتے ہیں تو ریشه محضی ہو جاتے ہیں اور دہائی دیتے ہیں کہ حضور ہم تو وہی کرنا چاہتے ہیں جو آپ فرما رہے ہیں، البتہ نبیاد پر ستون کا ذرہ ہے!

اب اس دو غلے پن کو ختم ہونا چاہیے۔ قوم کے عزائم اور توقعات کو ہی ہماری پالیسی ہونا چاہیے۔ مینڈیٹ کے نام پر من مانی کا کوئی جواز نہیں۔ مینڈیٹ اگر کوئی حاصل ہے تو وہ ان وعدوں کے فریم ورک میں ہے جو انتخابات کے موقع پر عوام سے کیے گئے تھے اور وہ نیوکلیر اور دفاعی قوت کو بڑھانے اور کوئی دباؤ قبول نہ کرنے کے تھے، کھنٹے نیک دینے کے نہیں۔ انتخابی تقاریر میں ہی نہیں، خود مسلم لیگ کے منشور میں

صرف الفاظ میں یہ کہا گیا ہے کہ وہ ایئمی صلاحیت میں کمی اور یک طرفہ اور امتیازی پابندی کے بکسر خلاف ہے۔ یہی بات پبلپلز پارٹی کے منشور میں بھی ہے۔ ۱۹۸۵ء کے بعد سے تمام انتخابات میں سب پارٹیوں نے ایئمی صلاحیت پر کوئی سمجھوتہ نہ کرنے کا اعلان کیا۔ یہی اصل قوی مینڈیٹ ہے۔

موجودہ حکومت نے پارلیمنٹ کے مشترکہ اجلاس میں سی نئی بیٹی پر بحث کرائی اور اس بحث میں بھی یہ بات کھل کر سامنے آئی کہ قوم سی نئی بیٹی پر کوئی سمجھوتہ کرنے کے حق میں نہیں۔ اس پس منظر میں وزیر اعظم کے لیے صرف ایک ہی راستہ ہے۔ وہ صاف کہہ دیں کہ ایئمی صلاحیت کے مسئلے پر کوئی بات چیت نہیں ہو سکتی۔ معاشری پابندیاں ناجائز اور ناروا ہیں۔ ان کے ہٹائے جانے پر بات ہو سکتی ہے لیکن ایئمی صلاحیت پر کسی سمجھوتے اور سی نئی بیٹی اور اس مسئلے کے دوسرے معاہدات پر پاکستان کی سلامتی اور ملت اسلامیہ کے مفاد کے تحفظ کے بغیر کوئی گنتگو نہیں ہو سکتی۔

جن حدود میں بات چیت ہو سکتی ہے، وہ یہ ہیں:

۱۔ ایئمی صلاحیت پر چند ملکوں کی مستقل اجراء داری ناقابل قبول ہے۔ یا سب کو یہ حق حاصل ہو یا کسی کو بھی نہ ہو۔ اگر بڑی طاقتیں محض اپنی قوت کے سارے یہ اجراء داری قائم رکھنا چاہتی ہیں تو اس کا رد عمل ہو گا اور عملہ ہو رہا ہے۔ پاکستان اس ایئمی امتیاز (apartheid) کو ہرگز قبول نہیں کرے گا۔ اور اس مسئلہ میں یہ امت مسلمہ کو بھی بیدار اور منظم کرے گا۔

۲۔ ایئمی صلاحیت کا مسئلہ معاشری پابندیوں سے فوری طور پر غیر مربوط کیا جائے۔ آزادانہ معاشری تعلوں و تجارت اور سرمایہ کاری پر بات چیت ہو سکتی ہے لیکن ایئمی صلاحیت کو ختم کرنے، سی نئی بیٹی، این پیٹی، ایف ایم سی نئی (Fission Material Cut off Treaty) اور ایم ٹی سی آر (Control Regime) کو قبول کرنے کی قیمت پر نہیں ہو گی۔

۳۔ پاکستان، بھارت کی طرح ایک ایئمی ہتھیار والا ملک ہے اور دنیا کو یہ حقیقت کو تسلیم کرنا ہو گی۔ این پیٹی میں ضروری ترمیم کے بغیر آگے کوئی بات چیت نہیں ہو سکتی۔ پاکستان کبھی بھی ایئمی ہتھیار نہ رکھنے والے (Non-Nuclear Weapon) ملک کا مقام قبول نہیں کرے گا۔

۴۔ عالمی اور علاقائی سطح پر نوکلیر تخفیف اسلحہ پر بات چیت اور اس کے نئے صحت مند نظام کو قائم کرنے کے لیے ہم تیار ہیں اور سب کو اس کے لیے کام کرنا چاہیے۔

۵۔ نمبر ۳ کا لازمی تقاضا ہے کہ جنوب ایشیا کے مسائل کا حل بھارت کے عزم اور استطاعت اور پاکستان اور بھارت کے درمیان قابل قبول توازن قوت کی بنیاد پر کیا جائے۔ بھارت کے ساتھ ترجیحی سلوک ختم ہو اور جو مقام اور سو لئیں اسے دی جائیں وہی علاقے کی دوسری ایئمی طاقت یعنی پاکستان کو حاصل ہونی چاہیے۔ اس میں سیکورٹی کو نسل کی نشت سے لے کر تکنالوجی کی منتقلی اور دوسری مراعات یا انتظامات

سب شامل ہیں۔ اسی طرح بھارت کے ساتھ جو ہری مادہ کی افروزی، جو ہری تجربات، میزائل کی تنصیب، جو ہری اسلحہ اور اسلحہ کی تنصیب، ان تمام معاملات میں قابل لحاظ سد جارحیت کے اصول پر بات چیت ہو سکتی ہے، یک طرفہ پابندیاں قبول نہیں کی جاسکتیں۔ ان تمام امور میں بھارت سے موازنہ (linkage) فطری اور ناقابل سمجھوتہ ہے۔ بھارت آئینہ جب بھی تجربہ کرتا ہے یا توازن قوت متاثر ہوتا ہے تو پاکستان کو بھی اختیار ہونا چاہیے کہ وہ توازن کو بحال کر سکے۔ البتہ اگر بھارت ان تمام معاہدات پر دستخط کر دیتا ہے اور پاکستان اور بھارت کے درمیان جو سب سے بنیادی اور کلیدی مسئلہ۔۔۔ یعنی جموں و کشمیر کے عوام کا اقوام متحدہ کی قراردادوں کے مطابق اپنے مستقبل کا فیصلہ۔۔۔ حل نہیں ہوتا، تو اس وقت تک بھارت کے دستخطوں کے باوجود پاکستان جو ہری پابندی کے اس نظام کو قبول کرنے پر آمادہ نہ ہو۔

۶۔ اوپر نمبر ۵ کی روشنی میں فطری طور پر اس فریم ورک کا ایک اہم اور فیصلہ کن حصہ مسئلہ کشمیر کا منصفانہ حل ہے جو اقوام متحده کی قراردادوں اور جموں و کشمیر کے عوام کی آزادانہ مرضی کے مطابق ہو۔ باقی مسائل کے حل کے لیے اسے کلیدی ہیئت حاصل ہے اور اس کے لیے محض دو طرفہ مذاکرات کافی نہیں جن کے لاحاصل ہونے کا تجربہ پچاس سال سے ہم کر رہے ہیں اور جس کی تازہ ترین مثال اسی ماہ دہلي میں منعقد ہونے والے مذاکرات ہیں۔ عالمی طاقتوں اور اقوام متحده کو متحرک ہونا پڑے گا اور کشمیر کی تحریک مزاحمت کو وہی مقام دینا ہو گا جو آزادی کی ساری تحریکات کو دیا گیا ہے۔ خود انہیں شریک مذاکرات کرنا ہو گا اور ایک مقررہ مدت میں مسئلے کو حل کرنا ہو گا۔ اس کے بغیر علاقے میں امن کا قیام اور بر صیر کے وسائل کی معاشی اور انسانی ترقی کے لیے فراہمی ممکن نہیں۔ حقوق سے صرف نظر کر کے اور انصاف کے تقاضوں کو نظر انداز کر کے کبھی حقیقی امن قائم نہیں ہو سکتا۔

یہ ہے وہ چھ نکتی فریم ورک جس میں بر عظیم کے مسائل حل ہو سکتے ہیں، امریکہ اور بھارت سے بات چیت ہو سکتی ہے اور پوری پاکستانی قوم کی تائید سے علاقے کے تغیرنوں کے خطوط مرتب کیے جاسکتے ہیں۔ ان سے ہٹ کر کوئی راستہ نہ اس قوم کے لیے قابل قبول ہو گا اور نہ اس کے نتیجے میں مسائل کے حل کی طرف کوئی پیش رفت ممکن ہے۔ صدر کلنٹن سے ضرور ملیجیے لیکن پاکستانی قوم اور امت مسلمہ کے بہترین مقابلہ کے تحفظ کے لیے جرات اور سمجھ داری سے ایک مضبوط موقف اختیار کیجیئے اور اس سے سرمونہ پیشئے۔ قرضوں کے شکنے کو ثور دیجیجیے اور آزادی اور سلامتی کے تحفظ کے لیے ایسی صلاحیت پر کوئی آجنب نہ آنے دیجیجیے۔ عزت اور زندگی کا یہی راستہ ہے۔ اس سے ہٹ کر اگر کوئی کمزوری و کھاتی گئی تو یہ باخبرت قوم اسے ایک لمحہ کے لیے بھی برواشت نہیں کرے گی۔

(طوالات کے پیش نظر کچھ حصے حذف کیے گئے ہیں۔ کامل متن، منشورات کے کتابچے، ایسی صلاحیت

اور قرضوں کا شکنجه میں مطالعہ کیا جاسکتا ہے۔)